

## کلمۃ الشکر

بِسْمِ اللَّهِ الرَّحْمَنِ الرَّحِيمِ

الحمد لله رب العالمين وصلى الله وسلم على المبعوث رحمة للعالمين وعلى آله وأصحابه  
ومن تبعهم بإحسان إلى يوم الدين وسلم تسليماً كثيراً! أما بعد!

خدام ”منظمۃ السلام العالمیہ“ ممنون و مشکور ہیں اللہ رب العزت کے بے پناہ رحم و کرم کا، جس نے محض اپنی  
قدرت سے ”فتاویٰ علماء ہند“ کی خدمت کے لیے قبول فرمایا۔ (فلله الحمد والشکر)  
مفتیان کرام و علماء عظام کی انتھک محنت اور لگن سے اب ساتویں جلد تیار ہوگئی، جو جلد ہی قارئین کے ہاتھوں میں  
ہوگی۔ (انشاء اللہ)

الحمد للہ فتاویٰ علماء ہند کے عربی و انگریزی اور اردو کے دس جلدوں پر کام ہو رہا ہے، ہماری بے بضاعتی از ہر من الشمس  
ہے، خدام ہر طرح سے تہی دامن ہیں، اصل قبولیت ہے، قارئین اس کی قبولیت کی دعا فرمائیں۔  
علماء و صلحائے امت نے جو اس مجموعے کی قدر کی ہے اور جو دعائیں اور تائیدات ان سے مل رہی ہیں، وہ ہمارے  
گمان سے بالاتر ہے۔

ذرا نم ہو تو یہ مٹی بہت زر خیز ہے ساقی  
دعا ہے کہ اللہ پاک اس کاوش کو قبول فرمائے اور تمام معاونین و محسنین کو جزائے خیر عطا فرمائے اور امت کو اس سے  
فائدہ اٹھانے کی توفیق مرحمت فرمائے۔ (آمین)

وفقہم واللہ الموفق

(بندہ شمیم احمد)

خدام منظمۃ السلام العالمیہ ممبئی الہند

۸ ستمبر ۲۰۱۶ء



## مقدمہ

تمام اہل علم کے نزدیک یہ تسلیم شدہ حقیقت ہے کہ فیاض علم اللہ جل شانہ کی تکوینی عنایتوں سے عالم کا وجود ہوا، اور اسی عطیہ علم و ادراک سے معرفت الہیہ کا وہ آفتاب طلوع ہوا جس سے عالم کا ہر ذرہ اس کی شناخت کا علم بن گیا، پھر علم ہی کے بحر ذخار سے معارف و احکام کے گوہر آبدار برآمد ہوئے تو وہی ”فقہ“ قرار پایا اور وہی فیاض علم اپنے کلام نفسی وازلی میں ”مفتی اعظم اول“ کے آئینہ میں جلوہ نما ہوا۔ ارشاد فرمایا:

﴿يَسْئَلُونَكَ قُلُوبُ اللَّهِ يَفْتِيكُمْ فِي الْكَلَالَةِ﴾ (سورة النساء: ۱۷۷)

”لوگ آپ سے سوال کرتے ہیں تو آپ فرمادیجئے کہ اللہ تمہیں فتویٰ دیتا ہے کلالہ کے بارے میں۔“  
پھر اسی کی تجلّی علم کا پر تو حضرت محمد رسول اللہ صلی اللہ علیہ وسلم پر پڑا تو آپ صلی اللہ علیہ وسلم کی ذات والا صفات، علم الاولین والآخرین کی روشن آیات، معلم کائنات اور وحی الہی کی سند سے سرفراز ”مفتی رشد و ہدایت“ بن گئی۔  
اللہ جل شانہ نے فرمایا:

﴿يَسْئَلُونَكَ عَنِ الْأَهْلِ قُلُوبُ هِيَ مَوَاقِيتُ لِلنَّاسِ وَالْحَجُّ﴾ (سورة البقرة: ۱۸۹)

”لوگ آپ سے نئے چاند کے بارے میں دریافت کرتے ہیں تو آپ جواب میں فرمادیجئے کہ وہ لوگوں کے لئے اوقات اور حج کی پہچان کا ذریعہ ہے۔“

﴿وَيَسْئَلُونَكَ مَاذَا يُنْفِقُونَ قُلِ الْعَفْوَ﴾ (سورة البقرة: ۲۱۹)

”لوگ آپ سے پوچھتے ہیں کتنا خرچ کریں تو آپ فرمادیجئے کہ جتنا آسان ہو۔“  
اس طرح کی متعدد آیات میں آپ صلی اللہ علیہ وسلم کو بحیثیت ”مفتی شریعت“ فتاویٰ احکام صادر کرنے کی ذمہ داری عطا فرمائی گئی، عارف باللہ حضرت مولانا سید اصغر حسین میاں صاحب ”محدث دارالعلوم دیوبند“ نے اپنی نورانی تالیف ”فتاویٰ محمدی“ میں ان کو جمع فرمادیا ہے۔

پھر آپ صلی اللہ علیہ وسلم نے مخصوص اصحاب علم و افتاء کو اجراء فتویٰ کا اہل قرار دیا، حضرت عبداللہ بن مسعود رضی اللہ عنہ کے بارے میں فرمایا:

”تمسکوا بعہد أم ابن عبد“. (ابن مسعود کی ہدایت و حکم کو مضبوط پکڑے رہو)۔

حضرت عبداللہ بن عباس رضی اللہ عنہ کو یہ دعادی:

”اللّٰھم فقیہہ فی الدین“۔ (اے اللہ! عبداللہ بن عباس کو دین کا فقیہ بنا دے)۔

حضرت معاذ بن جبل رضی اللہ عنہ کے لئے فرمایا:

”واعلمہم بالحلال والحرام معاذ بن جبل“۔ (معاذ بن جبل حلال و حرام کے سب سے بڑے عالم ہیں)۔

علامہ ابن قیمؒ نے لکھا ہے کہ حضرات صحابہ کرامؓ میں جن کے فتاویٰ منقول ہیں ان کی تعداد ایک سو تیس (۱۳۰) ہے اور جن مخصوص فقیہ حضرات صحابہؓ نے بکثرت فتاویٰ جاری فرمائے، وہ سات ہیں: حضرت عمرؓ، حضرت علیؓ، حضرت عبداللہ بن مسعودؓ، حضرت عائشہؓ، حضرت زید بن ثابتؓ، حضرت عبداللہ بن عباسؓ، حضرت عبداللہ بن عمرؓ۔ ان میں سے حضرت عبداللہ بن عباسؓ کے اجراء فتاویٰ کی کثرت کا یہ عالم ہے کہ خلیفہ مامون کے پڑپوتے ابو بکر محمد نے بیس جلدوں میں ان کو جمع کیا ہے، دیگر حضرات صحابہؓ کے آثار و فتاویٰ مصنف عبدالرزاق، مصنف ابن ابی شیبہ اور ابو عبد اللہ سید بن کسروی کی کتاب ”موسوعة آثار الصحابة“ کی تین جلدوں میں منقول ہیں۔

پھر دو صحابہؓ کے بعد عہد تابعین میں جو فقہاء حضرت محمد رسول اللہ صلی اللہ علیہ وسلم کے ارشاد گرامی ”من اراد اللہ بہ خیر ایفقیہ فی الدین“ کے مصداق ہوئے، ان میں فقہ و فتاویٰ کا سب سے پہلا عظیم کارنامہ حضرت امام اعظم ابو حنیفہ رحمۃ اللہ علیہ نے انجام دیا جس سے ائمہ کرام اور فقہاء عظام نے استفادہ کیا، چنانچہ حضرت امام شافعی رحمۃ اللہ علیہ نے فرمایا:

”الناس فی الفقه عیال علی ابی حنیفہ رحمہ اللہ“۔ (لوگ فقہ میں امام ابو حنیفہ کے محتاج ہیں)۔

دوسرے الفاظ میں منقول ہے:

”من اراد الفقه فهو عیال علی ابی حنیفہ“۔ (جو شخص بھی علم فقہ حاصل کرنے کا ارادہ رکھتا ہو تو وہ امام ابو حنیفہ کا

محتاج ہے)۔ (الطبقات الكبرى، للشعرانی الشافعی: ۴/۶۱، التاج المکمل من الطراز الآخر والاول، لعلامة

صديق حسن بھویالی السلفی: ۸۳، الانتقاء لابن عبد البر المالکی: ۲۱۰، تذکرة الحفاظ للذهبی: ۱۵۹/۱)

علامہ جلال الدین سیوطی شافعی رحمۃ اللہ علیہ نے فرمایا:

”أول من دون علم الشريعة ورتبها أبو ابا ثم تبعه مالک بن أنس فی ترتیب الموطأ ولم يسبق

أبا حنیفہ أحد“۔ (تبیین الصحیفة: ۳۶)

”امام ابو حنیفہؒ پہلے شخص ہیں، جنہوں نے علم شریعت کو باب وار مرتب فرمایا، پھر اپنی ”موطا“ کی ترتیب میں امام مالکؒ نے

امام ابو حنیفہؒ کا اتباع کیا اور اس میں کوئی بھی امام ابو حنیفہؒ سے آگے نہیں بڑھ سکا“۔

علامہ ابن حجر مکیؒ نے بھی اعتراف حق کرتے ہوئے فرمایا:

”انہٗ اول من دوّن علم الفقہ ورتبہٗ أبو ابیہ وکتبہٗ علیٰ نحو ما ہو علیہ الیوم و تبعہ مالک فی موطائہ“۔ (الخیرات الحسان: ۲۸)

”امام ابو حنیفہؒ پہلے شخص ہیں جنہوں نے علم فقہ کو باب اور کتاب کی ترتیب پر مدوّن فرمایا اور اسی ترتیب پر آج کے دور میں علم فقہ مرتب ہے اور امام مالکؒ نے اپنی ”موطا“ میں انھیں کی پیروی کی ہے۔“  
یوں تو چاروں ائمہ کرام امام ابو حنیفہؒ، امام مالکؒ، امام شافعیؒ اور امام احمد بن حنبلؒ فقہ اسلامی کے امام برحق ہیں؛ لیکن منجانب اللہ اس معاملہ میں فقہ حنفی کو کمیت و کیفیت کے اعتبار سے جو خصوصیت حاصل ہے، وہ اپنی نظیر آپ ہے، غالباً اسی وجہ سے علمائے سلف و خلف میں مشہور ہے کہ!

الفقہ زرعة ابن مسعود وسقاہ علقمہ وحصدہ ابراہیم وداسہ حماد بن سلیمان وطحنہ ابو حنیفہ وعجنہ ابو یوسف وطبخہ الامام محمد والناس یا کلون۔ (المسک الذکی علی جامع الترمذی: ۶۴۱)  
”فقہ کا کھیت عبداللہ بن مسعود نے بویا، اور علقمہ نے اس کو سینچا، ابراہیم نخعی نے اس کو کاٹا، حماد بن سلیمان نے اسے گاہ کر دانہ نکالا، امام ابو حنیفہ نے اسے پیس کر آٹا بنایا، ابو یوسف نے اس کو گوندھا، امام محمد نے اس کی روٹی پکائی اور اب تمام لوگ اسے کھا رہے ہیں۔“

بعد کے زمانوں میں بھی یہ خصوصیت برقرار رہی اور عرب سے عجم تک دنیا کے جس خطے میں بھی تمدنی، معاشرتی، صنعتی، معاملاتی، سیاسی، تجارتی اور علمی و اخلاقی، ملکی و بین الاقوامی جدید مسائل پیدا ہوئے ان کا مکمل تشفی بخش حل فقہائے احناف نے شریعت اسلامیہ کے تمام مآخذ و مصادر سے استنباط کر کے دنیا کے سامنے پیش کر دیا اور اس طرح تقریباً ساڑھے بارہ لاکھ مسائل کا مرتب و محفوظ خزینہ امت مسلمہ کے ہاتھوں میں آ گیا اور الحمد للہ یہ عظیم الشان کارنامہ زیادہ تر حکومت مسلمہ کی سرپرستی کے بغیر فقہائے احناف کی ذاتی دلچسپی اور ذوقِ تفقہ کی بدولت وجود میں آیا، یہاں بطور نمونہ اس کا مختصر تعارف مناسب معلوم ہوتا ہے۔

- (۱) خزائنہ الفقہ، امام ابواللیث السمرقندی، متوفی ص ۳۸۳ھ۔
- (۲) الواقعات للناتفی، احمد بن محمد بن عمر الناطفی تلمیذ امام جصاص رازی متوفی ۴۲۶ھ۔
- (۳) عیون المسائل ۹ جلدیں، ابوالقاسم عبداللہ ابن احمد اللخمی متوفی ۳۱۹ھ۔
- (۴) المبسوط، شمس الائمہ ابوبکر محمد ابن احمد ابوسہل السرخسی متوفی ۴۸۳ھ، ۳۰ جلدیں مصری۔
- (۵) فتاویٰ خانیہ، امام فخر الدین حسن بن منصور الادزجندی المعروف بقاضی خاں متوفی ۵۵۲ھ، ۳ جلدیں۔

- (۶) بدائع الصنائع فی ترتیب الشرائع، علاء الدین ابوبکر بن مسعود الکاسانی متوفی ۵۸۳ھ، ۱۰ جلدیں۔
- (۷) کفایہ، ۸۰ جلدیں، اور اس کی تلخیص الھدایہ، علی بن ابی بکر برہان الدین المرغینانی متوفی ۵۹۳ھ۔
- (۸) المحیط البرہانی، ۴۰ جلدیں، علامہ برہان الدین محمد متوفی ۶۱۶ھ۔
- (۹) الفتاویٰ الحنفیہ، سعد الدین بن مسعود متوفی ۹۳۳ھ۔
- (۱۰) فتاویٰ التاتاریخانیہ ۲۳ جلدیں، علامہ علاء الدین الانصاری دہلوی متوفی ۷۶۱ھ تحقیق قاضی سجاد حسینؒ۔
- (۱۱) شرح فتح القدر، ۸ جلدیں، کمال الدین ابن الھمام حنفی متوفی ۸۶۱ھ۔
- (۱۲) البحر الرائق شرح کنز الدقائق، ۸ جلدیں، زین الدین ابراہیم المعروف بابن نجیم مصری متوفی ۷۹۰ھ۔
- (۱۳) رد المحتار علی الدر المختار، علامہ ابن عابدین الشامی متوفی ۱۲۵۲ھ، ۱۲ جلدیں۔
- (۱۴) الفتاویٰ الھندیہ المعروف بالفتاویٰ العالگیریہ، متوفی ۱۱۱۸ھ، ۱۲ جلدیں۔
- (۱۵) فتاویٰ سراجیہ، علامہ سراج الدین عمر بن علی الاوشی، علی ہاشم فتاویٰ قاضی خاں۔
- (۱۶) فتاویٰ بزازیہ، حافظ الدین محمد بن محمد بن شہاب المعروف بابن البرز از متوفی ۸۲۷ھ، ۳ جلدیں۔
- (۱۷) مجلۃ الاحکام العدلیۃ، للبحۃ علماء الخلافۃ العثمانیۃ التزکیۃ۔

یہ چند تالیفات فقہاء احناف کا ایک سرسری تذکرہ ہے ورنہ پوری فہرست کو جمع کیا جائے تو خود ایک ضخیم کتاب تیار ہو جائے گی اور اسے مزید وسعت دے کر ائمہ ثلاثہ کے مسالک فقہیہ کی تالیفات کو شامل کر لیا جائے تو کئی مجلدات کا اس فہرست میں اضافہ ہو جائے گا۔

یہاں اللہ تعالیٰ کے اس احسان عظیم کا اعتراف ضروری ہے کہ اس نے فقہاء احناف کے ذریعہ ہندوستان کی ملت اسلامیہ کو شریعت کے معاملہ میں خود کفیل بنا دیا ہے اور کتاب و سنت کے سرچشمہ سے براہ راست سیرابی و استفادہ میں ایسی بھرپور اہلیت و صلاحیت بخشی ہے جس کی بدولت حال و مستقبل کی تمام فقہی ضروریات کی فراہمی اور جدید مسائل کے حل میں وہ کسی کے دست نگر نہیں ہیں، ان کے عظیم الشان فقہی کارناموں کا بہت ہی مختصر جائزہ حسب ذیل ہے:

(۱) فتاویٰ دارالعلوم دیوبند، ۱۸ جلدیں، حضرت مفتی عزیز الرحمن عثمانی متوفی ۱۳۴۷ھ تحقیق و تعلیق حضرت مفتی ظفیر الدین صاحبؒ۔

(۲) فتاویٰ مولانا عبدالحی فرنگی محلیؒ، ۳ جلدیں، ان کی دیگر عربی تحقیقات فقہیہ کے علاوہ۔

(۳) امداد الفتاویٰ، حکیم الامت مولانا اشرف علی تھانویؒ متوفی ۱۳۶۲ھ، ۶ جلدیں، ان کی ایک ہزار دیگر

تصنیفات کے علاوہ۔

- (۴) کفایۃ المفتی، ۹ جلدیں، حضرت مولانا مفتی کفایت اللہ دہلوی رحمۃ اللہ علیہ۔
- (۵) فتاویٰ محمودیہ کامل جدید، ۳۱ جلدیں، حضرت مفتی محمود حسن گنگوہی رحمۃ اللہ علیہ۔
- (۶) نظام الفتاویٰ، ۳ جلدیں، حضرت مفتی نظام الدین مفتی دارالعلوم دیوبند رحمۃ اللہ علیہ۔
- (۷) فتاویٰ یوسفیہ مکمل، ۴ جلدیں، حضرت مولانا مفتی محمد یوسف لدھیانوی رحمۃ اللہ علیہ۔
- (۸) جواہر الفقہ، ۵ جلدیں، حضرت مولانا مفتی محمد شفیع صاحب رحمۃ اللہ علیہ مفتی اعظم پاکستان متوفی ۱۳۹۶ھ۔
- (۹) احسن الفتاویٰ، ۱۰ جلدیں، حضرت مولانا رشید احمد صاحب پاکستانی۔
- (۱۰) فتاویٰ امارت شرعیہ، ۵ جلدیں، مفتیان کرام امارت شرعیہ بہار، اڑیسہ، جھارکھنڈ۔
- (۱۱) اسلام اور جدید معاشی مسائل، ۸ جلدیں، حضرت مولانا مفتی محمد تقی عثمانی جسٹس پاکستانی شریعت کورٹ۔
- (۱۲) قاموس الفقہ، ۵ جلدیں، حضرت مولانا مفتی خالد سیف اللہ رحمانی۔
- (۱۳) جدید فقہی مسائل، ۵ جلدیں۔
- (۱۴) ترجمہ اردو موسوعہ فقہیہ کوئٹہ، ۴۵ جلدیں، فقہ اکیڈمی انڈیا دہلی۔
- (۱۵) اسلامی فقہ اکیڈمی دہلی کی فقہی مطبوعات، ۲۳ جلدیں۔

یہاں اس حقیقت کا اظہار ضروری ہے کہ مذکورہ بالا سطور ابھی زیرِ تحریر تھیں کہ خود حضرت مرتب ”فتاویٰ علماء ہند“ کی عنایت بے غایت سے مطبوعہ تین جلدیں نظر نواز ہوئیں اور ابھی پہلی جلد کو ہی پڑھنا شروع کیا تو حیرت و استعجاب کے عالم میں پڑھتا گیا۔ آگے بڑھتا گیا اور حضرت مرتب کی علمی کمالات، فقہی تعلیمات اور بصیرت افروز تحقیقات کی بلندیوں تک جیسے جیسے چڑھتا گیا تو میری نگارشات خود میری نظر میں پست سے پست تر ہوتی چلی گئیں اور اپنی علمی کوتاہ نظری، بے بصیرتی، کم سوادی، بے بضاعتی اور فکری کم مائیگی کا احساس شدید مجھے شرمندہ کرنے لگا۔

واقعہ یہ ہے کہ فقہ و فتاویٰ کے بحرِ ناپائیدار کنار میں مجھے آج تک ایسا شناور، ماہر تیراک بہت کم نظر آیا، جس نے ”فتاویٰ“ کی تاریخی تفصیلات، اس کی ساری جزئیات اور اس کے باریک و نازک ترین گوشوں کے علم و ادراکات تک اس درجہ میں رسائی حاصل کی ہو کہ ۳۳۸ صفحات پر مشتمل ضخیم مقدمہ اور ۳۰۷ عنوانات پر محیط و بسیط ”قاموس الفتاویٰ“ یعنی فتاویٰ انسائیکلو پیڈیا مرتب کر کے علمی دنیا کے حوالہ کر دیا ہو، جو نہ صرف چشم کشا، کحل البصر ہو؛ بلکہ اس وادیِ سنگلاخ کے مسافرِ نجستہ گام کے لئے خضرِ راہ بھی ہو۔

مجھے یقین ہے کہ میری اس رائے کی تمام اہل علم بھی تائید کریں گے کہ یہ ”مقدمہ“ اس لائق ہے کہ ”فتاویٰ علماء ہند“ سے الگ مستقل کتابی صورت میں اس کو شائع کیا جائے؛ تاکہ وہ اہل علم، ارباب فضل و کمال اور اصحاب افتاء اور طلباء

معابد فقہ اس سے زیادہ سے زیادہ استفادہ کر سکیں اور مرتب موصوف کی فیوضات علمیہ عام اور اس کا نفع تام ہو۔

”مقدمہ“ کے بعد جب ”فتاویٰ علماء ہند“ کے استفتاء اور جوابات، ان کے حوالجات اور حوالوں کی تخریجات، مسائل کی تحقیقات اور ان کی تعلیقات کو دیکھا تو مزید حیرت ہوئی کہ جس مرتب دامت برکاتہم کی زندگی، علمی، قومی، سماجی، دینی اور ملی خدمات میں گھری ہوئی ہو اور علوم شرعیہ کو علوم عصریہ سے مربوط کر کے ملت مسلمہ کی دینی، اخلاقی اور معاشی خود کفالت کی راہ ہموار کرنے میں شب و روز مصروف ہو، اس سے یہ کس طرح ممکن ہو سکا کہ اتنا بڑا پاڑ پیلنے کے ہم معنی عظیم و ضخیم اور طویل و عریض کا رنامہ انجام دے، جس کا حوصلہ بڑے سے بڑا تبخر، موقر اور دیدہ ور عالم اور بالغ نظر مفتی بھی نہ کر سکا۔ بات صرف دس بیس جلدوں میں تکمیل کی ہو، تب بھی بہت بڑی بات ہے؛ لیکن یہاں تو منصوبہ پورے ساٹھ جلدوں میں سمندر آباد کرنے کا ہے، جو حضرت علامہ ابن تیمیہ کے ”فتاویٰ ابن تیمیہ“ کے ہم پلہ و ہم سر کا رنامے کی طرح تیس، چالیس ہزار صفحات میں ساٹھ جلدوں تک محیط ہو۔ ظاہر ہے کہ دینی علوم کے اس دور زوال میں ”دیوانے کے خواب“ کی مکمل تعبیر حضرت مولانا مفتی انیس الرحمن قاسمی دامت برکاتہم جیسا ”صاحب کرامت“ مفتی ہی فراہم کر سکتا ہے جس کے عزم و ارادہ کی پشت پر حضرت مولانا محمد اسامہ الندوی جیسا اہم باسملی بلند حوصلہ عالم دین کھڑا ہو۔

یہ محض اللہ تبارک و تعالیٰ کا فضل و کرم ہے کہ اس نے ہندوستان کی ملت اسلامیہ کو اپنے دینی اور تہذیبی تشخص کے ساتھ زندگی گزارنے کے لئے محسن ملت حضرت مولانا ابوالحسن محمد سجاد رحمۃ اللہ علیہ کے ذریعہ امارت شرعیہ بہار و اڑیسہ و جھارکھنڈ جیسا وسیع الجہات خدمات کا تاریخی ادارہ عطا فرمایا جس کا ایک قابل قدر حصہ اور لائق تحسین کردار خود مرتب ”فتاویٰ علماء ہند“ ہیں۔ اور میں سمجھتا ہوں کہ اس ادارے کی فیوض و برکات کے ظہور نے ہی حضرت مولانا انیس الرحمن قاسمی دام مجدہم کے شخصی پیکر کو عظیم شخصیت کے رنگ و نور میں تبدیل کیا اور اسی شخصیت سے اس علمی کارنامے کا صدور ہوا۔

چالیس، پینتالیس سال پہلے دارالعلوم دیوبند کے دور طالب علمی میں مولانا انیس الرحمن صاحب میری سرپرستی میں زیر تعلیم تھے۔ اور میں شہادت دیتا ہوں کہ اسی دور میں وہ:

بالائے سرش ز ہوشمندی

می تافت ستارہ بلندی

کا مصداق تھے اور بعد کے زمانوں میں وہ جیسے جیسے آگے بڑھتے رہے، ان کا ”شخص“ بہتر سے بہتر ”شخصیت“ کے سانچے میں ڈھلتا رہا؛ تا آنکہ اللہ تعالیٰ نے انہیں قاضی شریعت، ناظم امارت شرعیہ، رکن مسلم پرسنل لا بورڈ، چیئرمین بہار اسٹیٹ جج کمیٹی، اور فاؤنڈر یوسف ڈگری کالج اور نہ جانے کتنے مدارس اور ملی رفاہی و فلاحی اداروں کا بانی و سرپرست بنایا۔

کسی شاعر نے سچ کہا ہے۔

ایں سعادت بزورِ بازو نیست

تا نہ بخشد خدائے بخشندہ

حضرت مولانا مفتی انیس الرحمن قاسمی دامت برکاتہم کو اوروں نے پڑھا، یاد دہش سے دیکھا ہوگا؛ لیکن میں نے انھیں بہت قریب سے دیکھا بھالا اور سمجھا بوجھا ہے، وہ اتنے بااخلاق، کریم الصفات اور متواضع اور منکسر المزاج، صاحب تقویٰ اور سنجیدہ طبیعت عالم ہیں کہ ان کی مثال خال خال ہی مل سکے گی۔ امارت شریعہ پھلوا ری شریف پٹنہ میں قیام کے دوران میری گنہگار آنکھوں نے متعدد بار خود یہ منظر دیکھا ہے کہ مہمانوں کے ساتھ دسترخوان پر حق میزبانی ادا کرنے کے لئے شریک طعام تو ضرور ہوتے تھے؛ لیکن اپنے گھر سے اپنا ٹیفن منگا کر ہی کھاتے تھے، اس طرح فتویٰ اور تقویٰ کے امتزاج کا اتنا صالح نمونہ اس دور میں نایاب نہیں تو کیا ضرور ہے اور اس آئینہ میں مجھے فتاویٰ علماء ہند کی حال و مستقبل میں کامیابی اور پذیرائی اور مقبولیتِ خدائی کا جلوہ دکھائی دیتا ہے۔

اخیر میں اس اعتراف کے ساتھ اپنی بات ختم کرتا ہوں کہ میں کتاب اور مرتب کتاب سے متعلق بہت سے گوشوں تک رسائی حاصل نہیں کر سکا، بہت سی جزئیات کا احاطہ نہیں کر سکا اور اپنے علم و ادراک کی کوتاہی کے سبب بہت سی قابل ذکر تفصیلات کو دائرہ تحریر میں سمیٹ نہیں سکا؛ کیونکہ دشتِ علم کی سیاہی اور صحرائے فقہ و فتاویٰ کی جادہ پیما کیلئے جس ژرف نگاہی اور وسعتِ نظری و معرفت آگاہی کی ضرورت تھی وہ اپنے اندر فراہم نہیں کر سکا اور اس احساس کے ساتھ اشہب قلم کو آگے بڑھنے سے روکنا پڑا کہ ۔

مجھے کچھ اور ابھی اذنِ خوں فشانی دے

ترا جمال بہت تشنہٴ بیاں ہے ابھی

حررہ العبد

محفوظ الرحمن شاہین جمالی

شیخ الحدیث مدرسہ امداد الاسلام

صدر بازار میرٹھ، یوپی

09837060386

## تأثرات

باسمہ العلی القدیر والصلاة علی رسولہ البشیر النذیر، أما بعد!

میرے علمی، فقہی اور دینی ساتھی مولانا محمد اسامہ شمیم ندوی صاحب اور اس عظیم کتاب کی تالیف اور نشر و اشاعت کے تمام معاونین کے نام

السلام علیکم ورحمۃ اللہ وبرکاتہ

بفضلہ تعالیٰ عشرہ اولیٰ رمضان المبارک ۱۴۳۶ھ میں عمرہ کے ارادہ سے مکہ المکرمہ حاضری کا شرف حاصل ہوا، بندہ ایک شب حضرت مولانا ذوالفقار احمد دامت برکاتہم سے ملاقات کے لیے گیا اور رہائش گاہ کے باہر مولانا سے ملاقات کے انتظار میں تھا، دیکھا کہ بعض احباب مجھ سے پہلے حضرت مولانا سے ملاقات کے انتظار میں کھڑے ہیں، انہیں میں سے ایک صاحب نے مجھے ایک رقعہ عطا فرمایا، جس میں 'فتاویٰ علماء ہند' سے موسوم گذشتہ دو سو سالوں میں دیئے گئے فتاویٰ کے مجموعہ اور ایک علمی فقہی موسوعہ کی طباعت کی خوشخبری تھی، قسم بخدا! اس مجموعہ کی ترتیب کی بشارت مجھے نصیب ہوئی، اس بیش بہا علمی خزانہ کی جمع و ترتیب اور نشر و اشاعت پر آپ کو اور آپ کے تمام رفقا کو مبارکباد پیش کرتا ہوں۔

پھر میں انگلینڈ آ گیا اور اسی سال ماہ ذی قعدہ میں اس کتاب کی مسائل طہارت پر مشتمل کامل تین جلدیں موصول ہوئیں، کیا تھا! علمی جواہر پاروں کی ایک دکان اور قیمتی دفتینہ، جب جب میں نے اس کا مطالعہ کیا، خوب سیر ہوا، روح کو سیرابی ملی اور تشنگی دور ہوئی۔ (والحمد للہ علی ذلک)

اللہ آپ کی کوششوں کو قبول فرمائے، امید ہے کہ ان شاء اللہ مکمل مجموعہ کی طباعت کے بعد یہ کتاب تمام انسانوں کے لیے نفع بخش، باریک جزئیات کا خزانہ، حقائق کو پہچاننے کی علامت، صاف و شفاف خوشگوار سمندر اور تفصیلی وضاحت ہوگی، جو ایک علمی جواب، بدعات و خرافات اور جہالت سے بچنے کا ذریعہ، مبتدی کے لیے راہنما اور ماہرین کے لیے کافی، ہر طالب علم کے لیے آسان فہم، ہر مسائل کے لیے ایک واضح روشنی اور فقہ حنفی کے تمام مسائل کی ایک کامل و مکمل تشریح ہوگی اور ان شاء اللہ آپ کا یہ منصوبہ اسلامی کتب خانہ کے ذخیرہ کا ایک نایاب موتی ہوگا۔

اللہ تعالیٰ آپ کی کوششوں اور محنتوں کو کامیاب فرما کر میزان عمل میں نیکیوں کا ذریعہ اور آپ کے لیے ذخیرہ آخرت بنائے اور اسے قبولیت سے مالا مال فرما کر آنے والی نسلوں تک کے لیے نفع کا سامان بنائے، بے شک اللہ ہی توفیق دینے والا ہے۔

والسلام

تاخیر جواب کے لیے معذرت!

بندہ محمد ایوب سورتی عفا اللہ عنہ

مدیر مجلس دعوة الحق، ستر، انگلینڈ



## پیش لفظ

الحمد لله رب العالمين والصلاة والسلام على خاتم الأنبياء والمرسلين المبعوث رحمةً  
للعالمين محمد وعلى آله وصحبه أجمعين، أما بعد!

یہ بندہ ناتواں تہہ دل سے بارگاہ رب العزت میں شکر گزار ہے کہ اس نے محض اپنے لطف و کرم سے ”فتاویٰ علماء  
ہند“ جلد ہفتم پیش کرنے کی توفیق مرحمت فرمائی، یہ جلد نماز کے فرائض، واجبات، سنن و مستحبات وغیرہ کے مسائل پر  
مشمول ہے۔

اس جلد کی تصحیح و توثیق میں نظر ثانی و نظر نہائی میں ہمارے علماء کرام و مفتیان عظام نے خوب محنت اور بڑی جاں  
فشانی کے ساتھ کام کیا ہے۔

حاشیہ میں اور دیگر مفتی بہ مسائل میں اضافے کا اہتمام کرتے ہوئے آثار و اقوال کو نقل کرتے ہوئے نصوص کے  
ذریعے اور بھی مدلل کرنے کی کوشش کی ہے، اللہ پاک ان بزرگوں اور دوستوں کی محنت کو خوب قبول فرمائے اور ذخیرہ  
آخرت بنائے۔ (آمین)

یہ موسوعہ بارگاہ الہی میں قبول ہو جائے، اس کے لیے ملک و بیرون ملک کے اسفار کئے جا رہے ہیں اور مشائخ  
طریقہ علمائے شریعت، اصحاب فقہ و فتاویٰ کی خدمت میں کتابیں بھیجی جا رہی ہیں، ان کی دعاؤں اور توجہات سے کام  
تیزی کے ساتھ آگے بڑھ رہا ہے، اللہ پاک اپنے فضل و کرم سے پایہ تکمیل تک پہنچائے۔ (آمین)

محمد اسامہ شمیم الندوی  
رئیس المجلس العلمی للفقہ الاسلامی ممبئی الہند

۷/ ستمبر ۲۰۱۶ء

## ابتدائیہ

بسم اللہ الرحمن الرحیم

به الإعانة بدءاً وختماً وصلى الله على سيدنا محمد وعلى آله وصحبه وسلم ، أما بعد !

نماز تمام عبادتوں میں سب سے عظیم ہے، اسی لیے شریعت میں اہتمام کے ساتھ اس کے فضائل، اوقات، شروط و ارکان، مستحبات و آداب اور مکروہات و مفسدات کو بیان کیا ہے؛ تاکہ نماز کا مقصد یعنی نفس کی صفائی ستھرائی حاصل ہو جائے اور نماز ادا کرنے والے ملکوتی صفات سے متصف ہوں جائیں۔

اللہ تعالیٰ شانہ کا شکر ہے کہ اس نے ”فتاویٰ علماء ہند“ کی نماز کے مسائل سے متعلق ”جلد-۷“ کی تکمیل کی توفیق مرحمت فرمائی، فتاویٰ کی اہمیت و افادیت ابتداء اسلام سے اب تک برقرار ہے، انشاء اللہ آئندہ بھی رہے گی۔ اس جلد میں نماز کے فرائض، واجبات، سنن، مستحبات، مکروہات وغیرہ سے متعلق مسائل کو شامل کیا گیا ہے۔ جن اہم فتاویٰ سے سوال و جواب لیا گیا ہے، ان کا حوالہ بھی ہر فتوے کے ساتھ درج کیا گیا ہے اور حاشیہ میں دیگر مفتی بہ مسائل کا اضافہ بھی کر دیا گیا ہے۔ امید ہے کہ علماء ائمہ اہل مدارس اور اصحاب افتا خاص طور پر اس سے فائدہ اٹھائیں گے، حواشی میں فقہی عبارتوں کے علاوہ آیات قرآنی، احادیث نبوی، صحابہ تابعین کے آثار و اقوال نقل کیا گیا ہے، جس کی وجہ سے یہ فتاویٰ مدلل بھی ہو گئے ہیں۔ (والحمد للہ علی ذلک)

میں ابوالکلام ریسرچ فاؤنڈیشن کے ارکان اور اپنے تمام معاونین، مخلصین کا شکر گزار ہوں؛ جن کی توجہ سے یہ کام پایہ تکمیل کو پہنچ رہا ہے، اسی طرح شکر گزار ہوں اپنے بزرگوں کا، جنہوں نے اس مجموعہ کے بارے میں اپنے تاثرات تحریر کئے، خاص طور پر حضرت مولانا محفوظ الرحمن شاہین جمالی صاحب شیخ الحدیث مدرسہ امداد الاسلام میرٹھ دامت برکاتہم کا جنہوں نے گراں قدر مقدمہ تحریر فرمایا، اسی طرح شکر گزار ہوں حضرت مولانا قاضی عبدالجلیل قاسمی دامت برکاتہم کا جنہوں نے سابقہ جلدوں کی طرح اس جلد پر بھی نظر ثانی کی اور مفید مشورے دیئے، اللہ ان تمام معاونین و مخلصین کی اس سعی جمیل کو قبول فرمائے اور میرے لئے ذخیرہ آخرت بنائے۔ (آمین)

(انیس الرحمن قاسمی)

۲۸ رمضان المبارک ۱۴۳۷ھ

مرتب فتاویٰ علماء ہند

۴ جولائی ۲۰۱۶ء

ناظم امارت شرعیہ بہار، اڑیسہ و جھارکھنڈ